

धर्म गर !

न ध्यानै शिवको गरेर पछिको जज्जाल मेटीदियाँ,
न स्नान व्रत दान तीर्थ जपले स्वर्गै पनी आर्जियोँ ।
पौसाला पुल पाटिले न त यहीं नामै चलाइ लियोँ,
यौटै क्यै पुरुषार्थ सिद्ध नगरी यो जन्म फालीदियोँ ।

॥ उमेर छँदै होस गर ॥

चङ्गा चित्त छँदै उमेर रहँदै पैसा छँदै हातमा,
व्याधीले नछुँदै र आयु रहँदै बर्गत छँदै गाथमा ।
आफ्नू श्रेय हुने पछी सुख हुने धन्दा छिनीहाल है,
आग्लागी घरमा भएपछि कुवा खन्दा हुनेछैन क्यै ॥

॥ उमेर बितेको चाल पाइँदैन ॥

आयु छिन्न हुँदैछ रात दिउँसो हप्ता र मैहना बनी,
थाहै हुन्न अनेक काम रहँदा वेला बितेको पनि ।
देख्छौँ जन्मनु मर्नु रुनु बुढिनु वैराग्य उब्जन्न तै,
के होला नि भरे ? कसो गरि कहाँ ? के भोग्नु पर्लानि है ।

